



## **Qorti tal-Appell Kriminali**

**Onor. Imħallef Dr Edwina Grima, LL.D.**

**Appell Nru: 93/2023**

**Il-Pulizija**

**Vs**

**Mark Anthony Portelli**

Illum, 27 ta' Ottubru 2023

Il-Qorti,

Rat l-imputazzjonijiet dedotti kontra l-appellant, Mark Anthony Portelli, detentur tal-karta tal-identita' Maltija bin-numru 535880M, akkużat quddiem il-Qorti tal-Magistrati (Malta) bhala Qorti ta' Ġudikatura Kriminali talli fit-12 ta' Ottubru 2021, għall-ħabta tas-19:30pm gewwa dawn il-gzejjer:

1. Insulenta, hedded jew ingurja bi kliem jew b' mod ieħor lil Josef Spiteri.
2. Permezz ta' xi network jew apparat ta' komunikazzjoni elettronika għamel uzu ieħor mhux xieraq bih.
3. Naqas li jobdi l-ordnijiet legittimi mogħtija lil minn PS 2379, ufficjal pubbliku, waqt li kien qed jaqdi d-doveri tiegħu jew ma hallejtx jaqdi, jew fixkel jew indaħal lill-imsemmi ufficjal waqt il-qadi ta' dmirijetu.

Rat is-sentenza tal-Qorti tal-Magistrati (Malta) bhala Qorti ta' Ġudikatura Kriminali tat-24 ta' Frar 2023, fejn il-Qorti, wara li rat l-Artikolu 339(1)(e) u 338(ee) tal-Kap. 9 tal-

Ligijiet ta' Malta, u l-Artikolu 49(c) tal-Kap. 399 tal-Ligijiet ta' Malta, ma sabitx lill-imputat hati għal dak li jirrigwarda it-tielet imputazzjoni stante li ma rrizultatx, filwaqt li sabitu hati tal-ewwel u tat-tieni imputazzjoni, u kkundanatu għal multa ta' sebghin Ewro oltre li rabet lill-imputat b'garanzija personali ai termini tal-Artikolu 383 tal-Kap. 9 tal-Ligijiet ta' Malta milli jkellem jew javvicina lil Josef Spiteri għal perijodu ta' sena mid-data tas-sentenza taht penali ta' €800.

Rat ir-rikors tal-appellant, Mark Anthony Portelli, pprezentat fis-7 ta' Marzu 2023, fejn talab lil din l-Qorti:

1. Tikkonferma l-parti tas-sentenza appellata tal-21 ta Frar 2023 fl-ismijiet "Il-Pulizija vs Mark Anthony Portelli" fejn l-Ewwel Onorabbli Qorti sabitu mhux hati tat-tielet imputazzjoni dedotta kontrih.
2. Tirrevoka l-parti tal-istess sentenza appellata mogħtija mill-Onorabbli Qorti tal-Maġistrati (Malta) bhala Qorti ta' Ġudikatura Kriminali fejn sabitu hati tal-ewwel u t-tieni mputazzjoni dedotti kontrih u fejn ukoll rabsitu b'garanzija personali ai termini ta' l-artikolu 383 tal-Kap. 9 tal-Ligijiet ta' Malta milli jkellem jew javvicina lil Josef Spiteri għal perijodu ta' sena taht penali ta' €800.
3. Mingħajr preġudizzju, f'kaz li dan l-appell ma jintlaqax, jogħgobha tirriforma s-sentenza appellata fil-parti tal-piena billi minflok tinfliggi piena iktar idonea skond ic-ċirkostanzi ta' dan il-kaz.

Rat l-atti u d-dokumenti kollha.

Rat il-fedina penali agġornata tal-appellant esebita mill-Prosekuzzjoni fuq ordni tal-Qorti.

Semgħet ix-xhieda ta' Josef Spiteri u semgħet il-voice messages in kwistjoni.

Semgħet trattazzjoni.

**Ikkunsidrat:**

Illi qabel ma tinoltra ruhha fl-eżami tal-aggravji ta' dan l-appell marbuta mal-mertu, l-Qorti hija tal-fehma illi għandu jkun indirizzat ir-raba aggravju mressaq mill-appellant fejn huwa jqaqal il-pregudizzjali dwar n-nullita' tas-sentenza appellata u dan meta jikkontendi illi d-data indikata fuq is-sentenza miktuba *di proprio pugno* mill-Magistrat iggib data differenti minn dik meta effettivament ingħatat. Huwa jishaq li l-istess sentenza filfatti ma ingħatatx nhar il-21 ta' Frar 2023, hekk kif hemm stampat wara is-sentenza mitkuba mill-Magistrat, iżda din giet ippronunzjata fl-24 ta' Frar 2023.

Illi fis-sentenza mogħtija mill-Qorti tal-Appell Kriminali *l-Pulizija vs Albert Bezzina* deċiża fil-25 ta' Lulju 1994 intqal :

**“il-Qorti tosserva illi la l-artikolu 377(1) u lanqas l-artikolu 382 ma jirrikjedu li s-sentenza tinkiteb mill-Magistrat; dak li trid il-ligi hu dak li jgħid il-Magistrat meta jagħti s-sentenza jigi registrat u riprodott fil-kopja tas-sentenza. Dak illi hemm fuq il-komparixxi huma l-appunti tal-Magistrat, mhux is-sentenza. ....”**

Illi minn analizi tas-sentenza li hija inserita in atti jirrizulta illi kien hemm aderenza shiha mar-rekwiziti kollha imfassal fl-artikolu 382 tal-Kodiċi Kriminali. *In oltre*, id-data li ggib is-sentenza impunjata hija propju dik tal-24 ta' Frar 2023, li hija l-istess data riflessa fil-verbal tal-Ewwel Qorti ta' l-istess jum li jindika ċar u tond li s-sentenza kienet ippronunzjata proprju dakinhar tal-24 ta' Frar 2023. Kwindi immaterjalment mid-data ttimbrata li tinsab fuq in-naħa ta' wara taċ-ċitazzjoni fejn id-*decide* inkiteb, kif ingħad, mill-Magistrat, madanakollu s-sentenza inserita fl-atti li tagħmel stat bejn il-partijiet u li hemm *a folio 12 et sequitur* tal-Atti Proċesswali ma tippekka bl-ebda mod minn xi difett li jista' jgħib in-nullita', bis-sentenza fiha mhux biss il-firma tal-Magistrat, iżda ukoll dik tad-Deputat registratur.

Għaldaqstant, dan l-aggravju mressaq mill-appellant qed jigi miċhud.

### **Ikkunsidrat:**

Illi, sorvolat l-aggravju dwar in-nullita' tas-sentenza appellata, jifdal biex jkun ikkunsidrati l-ewwel u it-tieni aggravji mqanqla mill-appellant li jikkonċernaw l-

apprezzament tal-provi magħmul mill-Ewwel Qorti. L-appellant jishaq li l-Ewwel Qorti għamlet apprezzament zbaljat tal-provi prodotti quddiemha u ma setgħet qatt issibu ħati tal-ewwel u t-tieni imputazzjonijiet dedotti fil-konfront tiegħu, u dana primarjament għaliex huwa qatt ma hedded, insulenta jew ingurja lill-parti civile Josef Spiteri.

Illi l-Qorti eżaminat mill-ġdid l-atti tal-kawża u dana sabiex b'hekk tinsab f'posizzjoni aħjar tevalwa jekk l-apprezzament dwar il-provi magħmula mill-Ewwel Qorti kienx wiehed raġjonevolment u legalment validu<sup>1</sup>.

Illi l-appellant kien misjub ħati mill-Ewwel Qorti tar-reat imfassal fl-Artikoli 339(1)(e) u 338(ee) tal-Kapitolu 9 tal-Liġijiet ta' Malta, u cioè li nhar it-12 t'Ottubru 2021, għall-ħabta tad-19:00hrs, huwa insulenta, hedded jew ingurja bi kliem jew b'mod ieħor lil Josef Spiteri u dan wara diżgwid li nqala' bejn Spiteri u l-appellant dwar ħlas ta' zewġ *invoices* marbuta ma' xi xogħolijiet li Spiteri kien għamel għall-appellant u li dan tal-aħħar ma kienx ħallas. Spiteri fakkar lill-appellant b'din il-pendenza permezz *voice message* u talbu spjegazzjoni wara in-nuqqas minn naħa tiegħu li jwieġeb it-telefonati u l-messaggi li kien qed jibagħtlu. Igħidlu hekk Spiteri lill-appellant:

**“Jien ma nafx għalfejn qed nipprova ncompilek u ma twegbux, issa jiena sal-gimgha d- diehla irrid nithallas ta' dawk iz- zewg invoices, ma nafx, ma nafx jekk hux minhabba hekk ma tridx, m' intiex twiegeb il- mobile. M' iniex qed niehu pjacir .....wahda minnhom ilha 102, 102 days u l- oħra ilha fuq 90, għalqet 90 days illum. Tajt, tajtkom cans bizzejjed, dawk hrigt il- flus minn, minn buti jiena. Xtrajt, xtrajt sitt, sitt, sitt water heaters hemm hekk. ....u hallast il- haddiema u kollox. It' s unfair. Ghidli jekk hemm, jekk hemm it- trouble fuqhom il- bicca tax- xogħol halli fil- kaz għax, ha mur għand il- pulizija nkella.”**

---

<sup>1</sup> Ara, fost oħrajn, l-Appelli Kriminali Superjuri: Ir-Repubblika ta' Malta v. Rida Salem Suleiman Shoaib, 15 ta' Jannar 2009; Ir-Repubblika ta' Malta v. Paul Hili, 19 ta' Gunju 2008; Ir-Repubblika ta' Malta v. Etienne Carter, 14 ta' Dicembru 2004 Ir-Repubblika ta' Malta v. Domenic Briffa, 16 ta' Ottubru 2003; Ir-Repubblika ta' Malta v. Godfrey Lopez u r-Repubblika ta' Malta v. Eleno sive Lino Bezzina 24 ta' April 2003, Ir-Repubblika ta' Malta v. Lawrence Ascjak sive Axiak 23 ta' Jannar 2003, Ir-Repubblika ta' Malta v. Mustafa Ali Larbed, 5 ta' Lulju 2002; Ir-Repubblika ta' Malta v. Thomas sive Tommy Baldacchino, 7 ta' Marzu 2000, Ir-Repubblika ta' Malta v. Ivan Gatt, 1 ta' Dicembru 1994; u Ir-Repubblika ta' Malta v. George Azzopardi, 14 ta' Frar 1989; u l-Appelli Kriminali Inferjuri: Il-Pulizija v. Andrew George Stone, 12 ta' Mejju 2004, Il-Pulizija v. Anthony Bartolo, 6 ta' Mejju 2004; Il-Pulizija v. Maurice Saliba, 30 ta' April 2004; Il-Pulizija v. Saviour Cutajar, 30 ta' Marzu 2004; Il-Pulizija v. Seifeddine Mohamed Marshan et, 21 ta' Ottubru 1996; Il-Pulizija v. Raymond Psaila et, 12 ta' Mejju 1994; Il-Pulizija v. Simon Paris, 15 ta' Lulju 1996; Il-Pulizija v. Carmel sive Chalmer Pace, 31 ta' Mejju 1991; Il-Pulizija v. Anthony Zammit, 31 ta' Mejju 1991.

Illi, sussegwentement, l-appellant irrisponda fejn staqsa lil Spiteri meta kien li ċempillu, u Spiteri wieġeb:-

**“Sal-bierah stess cempiltlek Mark, nhar is- Sibt nibghatlek biex nista nċempilek għedtlek x’ hin tipparkja cempilli. Come on u ejja, mela m’ ahniex tfal ta Mark.”**

Illi, wara dan il-messaġġ, l-appellant, tramite’ *voice message* ieħor, infexx f’litanija ta’ kliem hażin konsistenti f’ dagħa fil-konfront ta’ Spiteri:-

**“Tibda titkellem, x’ jaqsam m’ ahniex tfal, alright oqghod attent kif tkellimni ta, wara haqq A\*\*\* tajtek ix- xogħol kollu, issa nhallsek alright, u insih haqq A\*\*\* lil Robert, jekk irid lil Robert nkellmu jiena, x’ affarijiet dawn. Mela haqq għal M\*\*\*\*\*, hsibt li qed titkellem, haqq għal M\*\*\*\*\*, mat- tfal zghar jew, haqq għal M\*\*\*\*\*, x’ prosit dak. Mur haqq għal M\*\*\*\*\*, għand il- pulizija u naraw min johrog ta ragel.”**

Illi, Spiteri rrisponda:

**“ L-ewwel nies toqghodx tidghi għamili pjacir, għax jekk, għax jekk trid toqghod tidghi jien naf nidghi iktar minnek no.1, u t- tieni bicca xogħol jien kull m’ għedtlek jien xogħol għandi kemm irrid hu mhux, mhux problema u m’ inhiex haqq’ A\*\*\* bzonnok għax- xogħol, qed nitkarrab għalik għax- xogħol. Imma għall- inqas tax- xogħol, tax- xogħol li għamilt għandi nithallas jiena. X’ jiswa, x’ jiswa li ttini x- xogħol u ma nithallasx jiena. Jiena familja għandi ta.”**

Illi, l-appellant reġa wieġeb:-

**“Alright issa aqtagħha haqq għal M\*\*\*\*\*, naf li taf tidghi anke jien naf nidghi, issa alright. Issa se nibghathomlok il- flus u hudu f\*\*\* kemm għandek. Caw.”**

Illi, dina l-Qorti tishaq li huwa minnu li l-appellant ma heddidtx lil Spiteri madanakollu ċertament li bil-kliem vulgari u oxxen tiegħu insulenta lill-istess Spiteri. Infatti, huwa ċar li kliem l-appellant dejjaq u offenda lil Spiteri, tant illi saħansitra dan haż il-htieġa li jirraporta l-akkadut lill-Pulizija. Għaldaqstant, dina l-Qorti tinsab moralment konvinta li kliem l-appellant dejjaq, ivvessa u offenda lil Josef Spiteri, u għaldaqstant, l-Ewwel Qorti setgħet legalment u raġonevolment issib htija fl-appellant għar-rigward l-ewwel imputazzjoni kontravvenzjonali dedotta kontrih.

## Ikkunsidrat:

Illi l-appellant kien misjub hati ukoll mill-Ewwel Qorti tar-reat dwar użu hazin ta' apparat ta' telekomunikazzjoni ikkontemplat fl-Artikolu 49(c) tal-Kapitolu 399 tal-Ligijiet ta' Malta li jiddisponi:-

**Kull min permezz ta' xi network jew apparat ta' komunikazzjoni elettronika -**

**(c) jagħmel użu ieħor mhux xieraq bih, ikun hati ta' reat taħt dan l-Att u jista', meta jinsab hati, jehel multa ta' mhux iżjed minn hamsa u ghoxrin elf euro (€25,000) u, fil-każ ta' reat permanenti, multa oħra ta' mhux iżjed minn hames mitt euro (€500) għal kull jum li matulu jkompli r-reat...**

Illi, fis-sentenza fl-ismijiet "Il-Pulizija vs Francine Cini"<sup>2</sup> gie ritenut li -

**"użu mhux xieraq" ma jfissirx kwalunkwe użu, jew kull haġa taħt il-kappa tax-xemx, magħduda kull offiza, insult jew kelma zejda, izda għandha tiġi interpretata b'mod ferm aktar ristretta, primarjament fejn si tratta ta' theddid, estorsjoni u attivitajiet illeciti. It-theddid irid ikollu wkoll il-karatteristika fundamentali li jkun jipprospetta xi forma ta' ħsara ingusta.**

Illi, *in oltre*, fis-sentenza fl-ismijiet "Il-Pulizija vs Dr Alfred Grech"<sup>3</sup> gie kkunsidrat li:-

**"... Meta fil-pargrafu 'c' jinghad li " jgħamel użu mhux xieraq' ( sottolinear ta' Qorti) isegwi li dik id-disposizzjoni titratta minn ghemil li ma jikkonsistix necessarjament f'theddid izda li, bl-applikazzjoni tar-regola *eiusdem generis*, huwa ghemil ieħor li jittrasmetti lil haddieħor messaggġ li jagħmel ħsara, idejjaq, jivvessa jew joffendi lil haddieħor u għaldaqstant ma hux ghemil xieraq. Anki jekk għalhekk il-messaggi in kwistjoni ma jitqiesux theddid izda jitqiesu bhala messaggi vulgari dan hu bizzejjed sabiex jinkwadraw f'dak projbit bil-paragrafu 'c' imsemmi in kwantu huma messaggi li tal-inqas idejqu, jivvessaw jew joffendu lil min jircevihom u effettivament dejqu, u vvessaw u offendew 'l min ircevihom. Din hi l konsegwenza tal applikazzjoni korretta tar-regola *eiusdem generis* għall-interpretazzjoni tal-portata tal-paragrafu 'c' imsemmi..."**

Illi, dina l-Qorti hija moralment konvinta li l-persuna li bagħtet il-voice messages relattivi lil Josef Spiteri kien l-appellant, tant li qatt ma kien hemm kontestazzjoni fir-rigward. *In oltre*, huwa ċar li l-kliem li qal l-appellant lill-parti leza fil-voice message

<sup>2</sup> Deciza mill-Qorti tal-Maġistrati fl-24 ta' Lulju 2017.

<sup>3</sup> Deciza mil-Qorti tal Appelli Kriminali nhar id-19 ta Lulju 2013.

tiegħu kienu tali li ttrasmettewlu messagġ li għamillu hsara, dejjquh, ivvessawh jew offendewh u għaldaqstant, dak l-għemil tal-appellant, ai termini tal-Artikolu 49(c) tal-Kapitolu 399 tal-Liġijiet ta' Malta, huwa meqjus bħala “*għemil mhux xieraq*”. Jikkonsegwi għalhekk illi anke fir-rigward ta' din it-tieni imputazzjoni l-Ewwel Qorti setgħet legalment u raġonevolment issib il-htija fl-appellant. Għal dawn il-motivi suesposti, l-ewwel u t-tieni aggravji mressqa mill-appellant qed jigu miċhuda.

### **Ikkunsidrat:**

Illi, il-*gravam* rimanenti sottopost għal ġudizzju ta' din il-Qorti jikkonċerna l-piena erogata mill-Ewwel Qorti, u cioè dik ta' multa ta' €70 u garanzija personali għal perijodu ta' sena fit-termini tal-artikolu 383 tal-Kodiċi Kriminali, fejn l-appellant jilmenta li din il-piena hija ferm eċċessiva tenut kont taċ-ċirkostanzi tal-każ.

Illi, ġie stabbilit b' mod kopjuz fil-ġurisprudenza illi qorti ta' revizjoni bħala regola ma tirmipjazzax il-piena mogħtija mill-Ewwel Qorti b' dik li kieku hija – cioè` din il-Qorti – kienet tagħti f' dawk iċ-ċirkostanzi, kemm -il darba ma jkunx jirrizulta li l-piena mogħtija mill-Ewwel Qorti kienet b' xi mod “*wrong in principle*” jew “*manifestly excessive*”.<sup>4</sup>

Illi, minn eżami akkurat tas-sentenza impunjata, jirrizulta illi l-piena erogata mill-Ewwel Qorti fil-konfront ta' l-appellant kienet waħda fil-parametri tal-liġi kif ukoll waħda legalment u raġonevolment valida u ċertament mhux eċċessiva, u dan meta il-piena għar-reat ikkontemplat fil-Kapitolu 399 tal-Liġijiet ta' Malta hija dik tal-multa fejn il-massimu jlahhaq il-€25,000. Illi, għalhekk, dina l-Qorti hija tal-fehma li ma tezisti l-ebda raġuni li tista' twassalha sabiex titbiegħed mid-diskrezzjoni eżerċitata mill-Ewwel Qorti fir-rigward tal-kalibrazzjoni tal-piena. Għaldaqstant anke dan l-aħhar aggravju tal-appellant qed jigi respint.

**Għal dawn il-motivi, il-Qorti taqta' u tiddeċiedi billi tiċhad l-appell u tikkonferma is-sentenza appellata fl-intier tagħha.**

---

<sup>4</sup> The Republic of Malta vs v. Kandemir Meryem Nilgum and Kucuk Melek, deċiża nhar il-25 ta' Awissu 2005.

**Edwina Grima**

**Imħallef**